



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV]

MONDAY, AUGUST 21, 2023 / SRAVANA 30, 1945

Separate paging is given to this Part in order that it may be filed as a Separate Compilation.

PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૨૧મી ઓગસ્ટ, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના સામાજિક ન્યાય અને અધિકારિતા વિભાગના તારીખ: ૩૦ એપ્રિલ, ૨૦૨૧-ના સરકારી જાહેરનામા ક્રમાંક:જાએચએલ/૨૦૨૧/૩/એમકેએમ/૧૧ ૨૦૨૦/૨૩૮૧૬૨/એ.-નો ગુજરાતી અનુવાદ આથી સર્વ લોકોની જાણ સારુ પ્રસિદ્ધ કર્યો છે.

વી. એન. શેખ,
સરકારના નાયબ સચિવ.

NOTIFICATION**Regarding****Assistant Social Welfare Officer, Class III (Departmental Examination) Rules, 2021.****મદદનીશ સમાજ કલ્યાણ અધિકારી, વર્ગ-૩ (ખાતાકીય પરીક્ષા) નિયમો, ૨૦૨૧ સંબંધી****જાહેરનામું****સામાજિક ન્યાય અને અધિકારિતા વિભાગ**

સચિવાલય, ગાંધીનગર, ૩૦ એપ્રિલ, ૨૦૨૧

ભારતનું સંવિધાન.

ક્રમાંક:જીએચએલ/૨૦૨૧/એમકેએમ/૧૧૨૦૨૦/૨૩૮૧૬૨/એ:- ભારતના સંવિધાનના અનુચ્છેદ ૩૦૮ના પરંતુકથી મળેલી સત્તાની રૂએ અને આ અર્થે કરેલા તમામ નિયમો રદ કરીને, ગુજરાતના રાજ્યપાલ, આથી, સામાજિક ન્યાય અને અધિકારિતા વિભાગ, ગુજરાત રાજ્ય હેઠળની વિકસતી જાતિ કલ્યાણ નિયામકની કચેરીમાં, સમાજ કલ્યાણ નિરીક્ષક, વર્ગ-૩ના હોદ્દા પર નિમાયેલી વ્યક્તિઓની સેવાની શરતોનું નિયમન કરવા, તેઓને મદદનીશ સમાજ કલ્યાણ અધિકારી, વર્ગ-૩ની જગા પર બઢતી માટેની ખાતાકીય પરીક્ષા પાસ કરવાને સંબંધિત હોય તેટલે સુધી જોગવાઈ કરવા માટે નીચેના નિયમો કરે છે:-

૧. ટૂંકી સંજ્ઞા, વ્યાપ્તિ અને આરંભ.-

- (૧) આ નિયમો મદદનીશ સમાજ કલ્યાણ અધિકારી, વર્ગ-૩ (ખાતાકીય પરીક્ષા) નિયમો, ૨૦૨૧ કહેવાશે.
- (૨) તે, રાજ્યપત્રમાં, તેની પ્રસિદ્ધિની તારીખથી અમલમાં આવશે.
- (૩) તે, સામાજિક ન્યાય અને અધિકારિતા વિભાગ, ગુજરાત રાજ્ય હેઠળની વિકસતી જાતિ કલ્યાણ નિયામકની કચેરીમાં, સમાજ કલ્યાણ નિરીક્ષક, વર્ગ-૩ તરીકે બઢતીથી અથવા અન્યથા નિમાયેલી વ્યક્તિઓને લાગુ પડશે.
- (૪) પેટા-નિયમ (૩)-માં ગમે તે મજકૂર હોય તેમ છતાં, કોઈ વ્યક્તિએ નિયત તારીખ પહેલાં સંબંધિત પરીક્ષા પાસ કરી હોય અથવા જૂના નિયમો હેઠળ સંબંધિત પરીક્ષા પાસ કરવામાંથી મુક્તિ મેળવેલ હોય, તેવી વ્યક્તિએ ખાતાકીય પરીક્ષા પાસ કરવાની જરૂર રહેશે નહિ:

૨. વ્યાખ્યા.-

આ નિયમોમાં, સંદર્ભથી અન્યથા અપેક્ષિત ન હોય તો,-

- (ક) “પરિશિષ્ટ” એટલે આ નિયમો સાથે જોડેલું પરિશિષ્ટ;
- (ખ) “નિયત તારીખ” એટલે આ નિયમો જે તારીખે અમલમાં આવશે તે તારીખ;
- (ગ) “મંડળ” એટલે ગુજરાત ગૌણ સેવા પસંદગી મંડળ, ગાંધીનગર અથવા સરકાર નિર્દિષ્ટ કરે તેવી સંસ્થા;
- (ઘ) “ખાતાકીય પરીક્ષા” એટલે વિકસતી જાતિ કલ્યાણ નિયામકની કચેરી, ગુજરાત રાજ્યમાં, મદદનીશ સમાજ કલ્યાણ અધિકારી, વર્ગ-૩ની જગા પર બઢતી માટેની ખાતાકીય પરીક્ષા;
- (ચ) “સીધી ભરતીથી નિમાયેલી વ્યક્તિ” એટલે બઢતી સિવાય અન્યથા મદદનીશ સમાજ કલ્યાણ અધિકારી, વર્ગ-૩ તરીકે નિમાયેલી વ્યક્તિ;
- (છ) “સરકાર” એટલે ગુજરાત સરકાર;
- (જ) “જૂના નિયમો” એટલે “ગુજરાત સમાજ કલ્યાણ વિભાગ (પેટા-સેવા વિભાગ અને ઉચ્ચતર ખાતાકીય પરીક્ષાને લગતી સેવાની શરતો બાબત) નિયમો-૧૯૭૬” અને “ગુજરાત સામાજિક ન્યાય અને અધિકારિતા વિભાગ (પેટા-સેવા ખાતાકીય અને ઉચ્ચતર ખાતાકીય પરીક્ષાને લગતી સેવાની શરતો બાબત) નિયમો, ૨૦૦૮”;
- (ઝ) “સંબંધિત ખાતાકીય પરીક્ષા” એટલે જૂના નિયમો હેઠળ ઠરાવેલી ખાતાકીય પરીક્ષા;
- (ટ) “નિર્દિષ્ટ તકો” એટલે વ્યક્તિએ, જેટલી તકોની અંદર વ્યક્તિએ પરીક્ષા પાસ કરવી જરૂરી હોય તેટલી, આ નિયમોમાં નિર્દિષ્ટ કરેલી તકોની સંખ્યા;
- (ઠ) “નિર્દિષ્ટ મુદત” એટલે વ્યક્તિએ, જેટલી મુદતની અંદર સંબંધિત પરીક્ષા પાસ કરવી જરૂરી હોય તેટલી, આ નિયમોમાં નિર્દિષ્ટ કરેલી મુદત;

૩. પરીક્ષામાં ઉપસ્થિત થવા માટેની પાત્રતા.-

- (ક) કોઈપણ વ્યક્તિ, જેણે સમાજ કલ્યાણ નિરીક્ષક, વર્ગ-૩ની જગા પર નિમણૂક થયા પછી, ત્રણ વર્ષની સેવા પૂરી કરી હોય તે સિવાય, ખાતાકીય પરીક્ષામાં ઉપસ્થિત થવાને પાત્ર રહેશે નહિ.
- (ખ) કોઈપણ વ્યક્તિ, જેણે વિદ્યમાન જગા માટેની તાલીમાંત પરીક્ષા પાસ કરી હોય અથવા તાલીમાંત પરીક્ષા, કોઈ હોય તો, તેમાંથી તેને સક્ષમ સત્તામંડળ દ્વારા મુક્તિ આપવામાં આવેલ હોય તે સિવાય, ખાતાકીય પરીક્ષામાં ઉપસ્થિત થવા માટે પાત્ર થશે નહિ.
- (ગ) મદદનીશ સમાજ કલ્યાણ અધિકારી, વર્ગ-૩ની જગા પર બઢતી માટે પાત્ર થવા માટે વ્યક્તિએ, ત્રણ વર્ષની મુદતની અંદર અને ત્રણ તકોની અંદર ખાતાકીય પરીક્ષા પાસ કરવી જરૂરી રહેશે:

પરંતુ કોઈ વ્યક્તિએ નિયત તારીખ પહેલાં સંબંધિત ખાતાકીય પરીક્ષા પાસ કરેલી હોય અથવા જૂના નિયમો હેઠળ સંબંધિત ખાતાકીય પરીક્ષા પાસ કરવામાંથી મુક્તિ મેળવી હોય ત્યારે તેણે ખાતાકીય પરીક્ષા પાસ કરવી જરૂરી રહેશે નહિ:

વધુમાં, અનુસૂચિત જાતિ અથવા અનુસૂચિત આદિજાતિની વ્યક્તિને, વધુ એક તક આપી શકાશે, જે તેની ત્રીજી તકની પરીક્ષાના પરિણામની જાહેરાતની તારીખથી એક વર્ષની મુદતની અંદર ઉપયોગમાં લઈ શકાશે:

વળી, આ નિયમો હેઠળ વ્યક્તિને ઉપલબ્ધ તકો તેને પૂરી પાડતા પહેલા, ખાતાકીય પરીક્ષા પાસ કરવાની મુદત પૂરી થાય, ત્યારે સદરહુ મુદત, પરીક્ષાના પરિણામ સુધી લંબાવવામાં આવી હોવાનું ગણાશે.

- (ઘ) સંબંધિત ખાતાકીય પરીક્ષા પાસ કરવા માટેની તકો, આ નિયમો હેઠળ પૂરી પાડવામાં આવેલી હોવાનું ગણાશે અને જૂના નિયમો હેઠળ જેને આવી કોઈ તક આપવામાં આવી હોય એવી કોઈ વ્યક્તિને, આ નિયમો હેઠળ બાકીની તકો લેવા દેવામાં આવશે.
- (ચ) કોઈ વ્યક્તિ, આ નિયમોમાં નિર્દિષ્ટ મુદતની અંદર અને નિર્દિષ્ટ તકોમાં, ખાતાકીય પરીક્ષા પાસ કરવામાં નિષ્ફળ જાય તો, એવી નિષ્ફળતા છતાં, તે, સરકાર વખતોવખત નક્કી કરે તેટલી પરીક્ષા ફી ભરેથી, કોઈ સમયે ખાતાકીય પરીક્ષામાં ઉપસ્થિત રહેવાને પાત્ર થશે અને આવી ખાતાકીય પરીક્ષા પાસ કરેથી, તે બઢતી માટે લાયક ગણાશે:

પરંતુ તેના કરતા પહેલા ખાતાકીય પરીક્ષા પાસ કરી હોય અને નિર્દિષ્ટ કરેલી તકો પછી, ખાતાકીય પરીક્ષા પાસ કરેથી આવી બઢતી માટે તે વ્યક્તિ પાત્ર થઈ હોય તે પહેલા બઢતી પણ આપવામાં આવી હોય તેવી વ્યક્તિઓ ઉપર એવી વ્યક્તિ, સિનિયોરિટી માંગવાને હકદાર થશે નહિ.

૪. પ્રશ્નપત્રો અને અભ્યાસક્રમ.-

- (૧) પરીક્ષાનો અભ્યાસક્રમ, આ નિયમો સાથે જોડેલા પરિશિષ્ટ ‘ક’માં નિર્દિષ્ટ કર્યા મુજબનો રહેશે.
- (૨) પરીક્ષામાં પાંચ પ્રશ્નપત્રોનો સમાવેશ થશે જેમાં દરેક પ્રશ્નપત્ર ૧૦૦ (એક સો) ગુણનું રહેશે. પ્રશ્નપત્ર ૫ જે વર્ણનાત્મક પ્રકારનું રહેશે તેના સિવાય પરીક્ષામાં બહુવિધ પસંદગી પ્રશ્નો (MCQ)નો સમાવેશ થશે. પ્રશ્નપત્રમાં આપેલ સૂચના પ્રમાણે પ્રશ્નપત્ર ૫-માંના જવાબો અંગ્રેજી અથવા ગુજરાતીમાં લખવાના રહેશે.
- (૩) ઉમેદવારને, પ્રશ્નપત્રો ૧ થી ૪-ના તમામ વિષયોના જવાબ પુસ્તકોની મદદથી આપવા દેવામાં આવશે સિવાય કે પ્રશ્નપત્ર ૫, જે પુસ્તકોની મદદ વિના આપવાનું રહેશે.

સ્પષ્ટીકરણ.- સ્પષ્ટીકરણ.- “પુસ્તકો સાથે” એટલે કોઈપણ વિવરણ અથવા કેસ લો (પૂર્વ-કાયદાઓ) સિવાયના મૂળ(ફક્ત) અધિનિયમ અને/અથવા નિયમો ધરાવતું વિષયનું સરકારે મંજૂર કરેલું અસલ (મૂળ) પુસ્તક અને તેમાં અધિનિયમ હેઠળ બહાર પાડેલા, સરકારે મંજૂર કર્યા હોય તે રીતે પ્રસિદ્ધ કરેલા નિયમ-સંગ્રહ (મેન્યુઅલ્સ)નો સમાવેશ થશે.

૫. પરીક્ષા યોજવા બાબત-

- (૧) મંડળ-એ, સામાન્ય રીતે વર્ષમાં બે વાર ખાતાકીય પરીક્ષા યોજવી જોઈશે.
- (૨) મંડળ એ, ખાતાકીય પરીક્ષાના સમય, સ્થળ અને તારીખની જાણ, સામાજિક ન્યાય અને અધિકારીતા વિભાગ, ગુજરાત રાજ્ય-એ, ગુજરાત સરકારના સચિવની જાણ હેઠળ વિકસતી જાતિ કલ્યાણ નિયામકની કચેરી-ને કરવી જોઈશે અને તે જ રીતે નિયામક, વિકસતી જાતિ કલ્યાણ નિયામકની કચેરી-એ ઉમેદવારોને જાણ કરવી કરવી જોઈશે.

૬. ખાતાકીય પરીક્ષામાં ઉપસ્થિત રહેવા માટેની અરજી-

- (૧) પરીક્ષામાં ઉપસ્થિત રહેવા માંગતી વ્યક્તિએ, પરીક્ષાના આરંભની તારીખથી ઓછામાં ઓછા ૬૦ (સાઠ) દિવસ અગાઉ, આવી પરીક્ષાના ઉમેદવાર તરીકે પ્રવેશ મેળવવા માટેની પોતાની અરજી, પરિશિષ્ટ 'ખ'-માં નિયત કરેલા નમૂનામાં, નિયામક, વિકસતી જાતિ કલ્યાણ, ગુજરાત રાજ્ય મારફત મંડળને મોકલવી જોઈશે.
- (૨) નિયામક, વિકસતી જાતિ કલ્યાણ, આ નિયમો અનુસાર ઉમેદવારોની ખાતાકીય પરીક્ષામાં ઉપસ્થિત રહેવા માટે તેની અરજી અને પાત્રતાની ચકાસણી કરશે. નિયામક, વિકસતી જાતિ કલ્યાણ, આ નિયમો હેઠળ પરિશિષ્ટ 'ગ'-માં નિર્દિષ્ટ કર્યા પ્રમાણે યોગ્યતા અંગેના પ્રમાણપત્ર સાથે તે (અરજી) મંડળને મોકલી આપશે.
- (૩) મંડળ, નિયામક, વિકસતી જાતિ કલ્યાણ દ્વારા કાઢી આપેલા પ્રમાણપત્રને આધારે ઉમેદવારને પરીક્ષામાં પ્રવેશ આપશે.
- (૪) અરજદાર ત્યારપછી પરીક્ષામાં ઉપસ્થિત ન રહેવાનો નિર્ણય કરે, તો તેણે, પરીક્ષાના આરંભની તારીખથી ઓછામાં ઓછા ૩૦ (ત્રીસ) દિવસ અગાઉ તેની જાણ નિયામક, વિકસતી જાતિ કલ્યાણ મારફત મંડળને કરવી જોઈશે.
- (૫) પરીક્ષામાં ઉપસ્થિત રહેવા માટે ઉમેદવાર તરીકે પોતાનું નામ નોંધાવ્યા પછી, પરંતુ ઉપર જણાવ્યા મુજબ જાણ કર્યા વિના, કોઈ વ્યક્તિ પરીક્ષામાં ઉપસ્થિત ન રહે તેવા કિસ્સામાં, તેણે પરીક્ષા ઉત્તીર્ણ પાસ કરવાની એક તક ગુમાવી છે એમ ગણાશે:

પરંતુ સરકારને એમ ખાતરી થાય કે વ્યક્તિએ પોતાના કાબૂ બહારના કારણસર સમયસર જાણ કરવામાં ચૂક કરી હતી તો, તે પેટા-નિયમ (૪)માં ઉલ્લેખ્યા પ્રમાણેની જાણ કરવા માટેની સંબંધિત વ્યક્તિના પક્ષે થયેલી આવી ચૂકને અને તેમાંથી ઉદભવતા પરિણામોને માફ કરી શકશે.

૭. પરીક્ષા ઉત્તીર્ણ કરવા માટેનું લાયકી ધોરણ:-

- (૧) પરીક્ષા ઉત્તીર્ણ કરવા માટેનું લાયકી ધોરણ, દરેક પ્રશ્નપત્રને ફાળવેલા કુલ ગુણના પચાસ ટકા (૫૦%) રહેશે.
- (૨) કોઈપણ એક અથવા વધુ પ્રશ્નપત્રોમાં સાઠ ટકા (૬૦%) અથવા તેથી વધુ ગુણ મેળવ્યા હોય તેવા અસફળ ઉમેદવારને ત્યાર પછીની પરીક્ષામાં તે પ્રશ્નપત્રોમાં ઉપસ્થિત રહેવામાંથી મુક્તિ આપવામાં આવશે.
- (૩) પ્રથમ પ્રયત્ને પરીક્ષામાં એસી ટકા (૮૦%) અથવા તેથી વધુ એકંદર ગુણ મેળવ્યા હોય તેવા ઉમેદવારને પ્રોત્સાહન તરીકે સરકાર નક્કી કરે તેટલી રકમ રોકડમાં ચૂકવવામાં આવશે.

૮. **પરિણામની પ્રસિદ્ધિ:-** મંડળે, પરીક્ષાનું પરિણામ પરીક્ષાનું પરિણામ રાજપત્રમાં પ્રસિદ્ધ કરવું જોઈશે અને તે, સામાજિક ન્યાય અને અધિકારિતા વિભાગની જાણ હેઠળ નિયામક, વિકસતી જાતિ, ગુજરાત રાજ્ય-ને મોકલવું જોઈશે. નિયામક, વિકસતી જાતિ, ગુજરાત રાજ્ય-એ, ઉમેદવારોને પરિણામની જાણ કરવી જોઈશે.

૯. **પરીક્ષા ખંડમાં અમુક સાધનોનો ઉપયોગ કરવા પર પ્રતિબંધ (મનાઈ):-** ઉમેદવારને સેલ્યુલર ફોન, કેલ્ક્યુલેટર, પેજર (સંદેશા-વાહક)-વિગેરે જેવા કોઈ ઇલેક્ટ્રોનિક સંદેશા-વ્યવહારના સાધનો પોતાની સાથે લઈ જવાની પરવાનગી આપવામાં આવશે નહિ.

૧૦. **ગુણ-પત્રક અને ગુણની પુનઃચકાસણી બાબત:-** પોતાના પરીક્ષાના ગુણની પુનઃચકાસણી કરાવવા ઇચ્છતો ઉમેદવાર, પરીક્ષાનું આખરી પરિણામ જાહેર થયાની તારીખથી ત્રીસ દિવસની મુદતની અંદર, દરેક પ્રશ્નપત્ર માટે મંડળ નક્કી કરે તેટલી ફી સાથે, નિયામક, વિકસતી જાતિ, ગુજરાત રાજ્ય મારફતે મંડળને અરજી કરી શકશે.

પરિશિષ્ટ “ક”

મદદનીશ સમાજ કલ્યાણ અધિકારી, વર્ગ ૩ની જગા પર બઠતી માટેની ખાતાકીય પરીક્ષા માટેનો અભ્યાસક્રમ.

(જુઓ નિયમ ૪ (૧))

પ્રશ્નપત્ર ૧- સેવાને લગતી બાબતો:

(સમય: ૩ કલાક, પુસ્તકો સાથે)

ગુણ: ૧૦૦

૧. ગુજરાત મુલકી સેવા (વર્તણૂક) નિયમો, ૧૯૭૧.
૨. ગુજરાત મુલકી સેવા (શિસ્ત અને અપીલ) નિયમો, ૧૯૭૧.
૩. ગુજરાત મુલકી સેવા વર્ગીકરણ અને ભરતી (સામાન્ય) નિયમો, ૧૯૬૭.
૪. ભ્રષ્ટાચાર નિવારણ અધિનિયમ, ૧૯૮૮.
૫. ગુજરાત મુલકી સેવા નિયમો, ૨૦૦૨ (વોલ્યુમ ૧ થી ૮).

પ્રશ્નપત્ર ૨- નાણાકીય બાબતો:

(સમય: ૩ કલાક, પુસ્તકો સાથે)

ગુણ: ૧૦૦

૧. ગુજરાત નાણાકીય નિયમો, ૧૯૭૧.
૨. ગુજરાત તિજોરી નિયમો, ૨૦૦૦.
૩. મુંબઈ આકસ્મિક ખર્ચ નિયમો, ૧૯૫૯.
૪. ગુજરાત અંદાજપત્ર નિયમસંગ્રહ (બજેટ મેન્યુઅલ), ભાગ ૧ અને ૨.
૫. નાણાકીય સત્તા સોંપણી.
૬. ગુજરાત સરકારની ખરીદ નીતિ.

પ્રશ્નપત્ર ૩- કચેરી કાર્યપદ્ધતિ, અધિનિયમો અને નિયમો:

(સમય: ૩ કલાક, પુસ્તકો સાથે)

ગુણ: ૧૦૦

૧. (૧) અનુચ્છેદ ૩૦૮;
(૨) ચૂંટણી આયોગ;
(૩) નાણા આયોગ;
(૪) સહવર્તી યાદી અને રાજ્ય યાદી,
-ના સંદર્ભમાં ભારતનું સંવિધાન.
૨. જાતીય ગુનાઓથી બાળકોનું રક્ષણ કરવા બાબત અધિનિયમ (POCSO), ૨૦૧૨.
૩. ગુજરાત વિધાનસભા નિયમો.
૪. કચેરી કાર્યપદ્ધતિ નિયમસંગ્રહ (મેન્યુઅલ) (બિન-સચિવાલયી).
૫. ગુજરાત મુલકી સેવા ટ્રિબ્યુનલ અધિનિયમ, ૧૯૭૨.
૬. માહિતીનો અધિકાર અધિનિયમ, ૨૦૦૫.

પ્રશ્નપત્ર ૪- ખાતાકીય અધિનિયમો અને નિયમો:

(સમય: ૩ કલાક, પુસ્તકો સાથે)

ગુણ-૧૦૦

૧. સામાજિક અને શૈક્ષણિક રીતે પછાત વર્ગો (SEBC), આર્થિક રીતે નબળા વર્ગો (EBC), લઘુમતિ, વિચરતી અને વિમુક્ત આદિજાતિઓ (NT/DNT) માટેની કલ્યાણ યોજનાઓ. -૨૦ ગુણ.
૨. બક્ષી કમિશનની ભલામણનો અહેવાલ અને સરકાર દ્વારા લેવામાં આવેલા પગલાં. -૧૫ ગુણ.
૩. SEBC માટે જાતિ પ્રમાણપત્ર, કિમી લેયર (ઉચ્ચ વર્ગ) (પ્રમાણપત્ર) અને ચકાસણી સમિતિની જોગવાઈ. SEBCના કલ્યાણ માટેની વિવિધ સમિતિઓ. -૨૦ ગુણ.
૪. ગુજરાત રાજ્યમાં વિકસતી જાતિ કલ્યાણ વિભાગ અને સમરસ હોસ્ટેલ્સ (છાત્રાલયો) દ્વારા ચલાવાતી SEBC અને અગરિયા સમુદાય માટે આદર્શ નિવાસી શાળાઓ. -૧૫ ગુણ.
૫. પછાત વર્ગોના કલ્યાણ માટેનું નિગમ અને તેના કાર્યો. -૧૫ ગુણ.
૬. ગુજરાત (જાહેર સેવાઓ અંગેનો નાગરિકોનો અધિકાર) અધિનિયમ, ૨૦૧૩. -૧૫ ગુણ.

પ્રશ્નપત્ર ૫- નોંધલેખન, મુસદ્દા લેખન અને ગુજરાતી-અંગ્રેજી ભાષા:

(સમય: ૩ કલાક, પુસ્તકો વગર)

ગુણ-૧૦૦

૧. અંગ્રેજી અને ગુજરાતી-માં નોંધલેખન અને મુસદ્દા લેખન. -૧૫ ગુણ.

૨. હાઈકોર્ટ (ઉચ્ચ ન્યાયાલય)ને લગતી બાબતો - પરિચ્છેદ પ્રમાણે વિશેષ નોંધ (રિમાર્ક્સ) તૈયાર કરવી, સોગંદનામું કરવું અને “વિગતદર્શક હુકમ” ના મુસદ્દા તૈયાર કરવા. -૨૦ ગુણ.
૩. અંગ્રેજીમાંથી ગુજરાતીમાં અને ગુજરાતીમાંથી અંગ્રેજીમાં ભાષાંતર. -૧૦ ગુણ.
૪. અંગ્રેજી અને ગુજરાતી વ્યાકરણ. -૨૫ગુણ.
૫. અંગ્રેજી અને ગુજરાતી-માં નિબંધ. -૧૫ ગુણ.
૬. સરકારી પત્રવ્યવહાર-પત્રોના અલગ અલગ પ્રકાર અને તેની વચ્ચેનો તફાવત. -૧૫ ગુણ.

પરિશિષ્ટ ‘ખ’

મંડળ દ્વારા યોજનાર મદદનીશ સમાજ કલ્યાણ અધિકારી, વર્ગ ૩ની ખાતાકીય પરીક્ષામાં ઉપસ્થિત રહેવા માટેની અરજી.

(જુઓ નિયમ ૬ (૧))

૧.	અરજદારનું પૂરું નામ (અટક પહેલાં) (અંગ્રેજી અને ગુજરાતીમાં):	
૨.	હોદ્દો (અંગ્રેજી અને ગુજરાતીમાં):	
૩.	જેમાં હાલ સેવા આપી રહ્યા હોય તે કચેરીનું નામ:	
૪.	જન્મ તારીખ અને આ પરીક્ષાના સમયે ઉંમર:	
૫.	નિમણૂકની તારીખ અને સેવાના કુલ વર્ષ:	
૬.	અરજદાર અગાઉ પરીક્ષામાં ઉપસ્થિત રહ્યો છે કે કેમ?, તેમ હોય તો, (ક) જે પરીક્ષામાં ઉપસ્થિત રહ્યો હોય તે પરીક્ષાનો મહિનો અને વર્ષ: (ખ) કોઈ મુક્તિ મળી છે કે કેમ?, તેમ હોય તો, ગુણ, પરીક્ષાનું વર્ષ અને વિષયની વિગતો આપવી: (ગ) અરજદાર મળેલી મુક્તિનો લાભ લેવા ધારે છે કે કેમ? “હા” અથવા “ના” માં જણાવવું. (પરંદગી આખરી ગણાશે અને કોઈપણ ફેરફારની પરવાનગી આપવામાં આવશે નહિ.):	
૭.	જે સત્તાધિકાર અથવા નિયમ હેઠળ અરજદારને પરીક્ષામાં ઉપસ્થિત રહેવાનું છે તે:	
૮.	અરજદારે પરીક્ષા પાસ કરવા માટે જરૂરી તકોની સંખ્યા અને સમય મર્યાદા. (પરીક્ષામાં ઉપસ્થિત રહેવા માટેની મુદતની સમાપ્તિની તારીખ જણાવવી):	
૯.	પૂર્ણ કરેલ પ્રયત્નોની સંખ્યા:	
૧૦.	વધારાની (ખાસ) તક આપવામાં આવી છે કે કેમ? (જે હુકમો હેઠળ અરજદારને વધારાની (ખાસ) તક આપેલ હોય, તે હુકમોના નંબર અને તારીખ નિર્દિષ્ટ કરવા અને તેની નકલ મોકલવી.):	
૧૧.	પરીક્ષા પાસ કરવાનો હેતુ: (ઉદાહરણ તરીકે, સેવામાં કાયમી થવા, સરકારી સેવામાં પ્રતિધારણ, બદલી-વિગેરે):	
૧૨.	અરજદાર ખાતાકીય પરીક્ષાના નિયમો અનુસાર પરીક્ષામાં ઉપસ્થિત રહેવાને પાત્ર છે કે કેમ?:	
૧૩.	સક્ષમ સત્તાધિકારી તરફથી ઉંમર અને/ અથવા સેવા મર્યાદામાં છૂટછાટ આપતા હુકમોના નંબર અને તારીખ. (હુકમોની નકલો જોડવી).	
૧૪.	વિશેષ નોંધ (રિમાર્ક્સ), કોઈ હોય તો:	

સ્થળ:

તારીખ:

(અરજદારની સહી)

પરિશિષ્ટ 'ગ'

યોગ્યતા (પાત્રતા) પ્રમાણપત્ર

(જુઓ નિયમ ૬ (૨))

પ્રમાણિત કરવામાં આવે છે કે-

- (૧) ઉપરની વિગતોની ખરાઈ કરવામાં આવેલી છે અને તે સાચી જણાઈ છે. શ્રી/શ્રીમતી/કુ.
વર્ષ ૨૦.....માં યોજનાર મદદનીશ સમાજ કલ્યાણ અધિકારી, વર્ગ ૩ની જગા પર બઢતી માટેની મદદનીશ સમાજ કલ્યાણ અધિકારી,
વર્ગ ૩-ની ખાતાકીય પરીક્ષામાં ઉપસ્થિત રહેવાને પાત્ર છે.
- (૨) * જરૂરી ફીની ચુકવણી કરી છે, ચલણની નકલ આ સાથે જોડી છે.
- (૩) * ઉમેદવારને વધારાની તક આપવામાં આવી છે, હુકમની નકલ આ સાથે જોડી છે.

સ્થળ:

તારીખ :

(વિભાગ/કચેરીના વડાની સહી અને હોદ્દો)

* લાગુ ન પડતું હોય તે છેકી નાખવું.

ગુજરાતના રાજ્યપાલશ્રીના હુકમથી અને તેમના નામે,

વિષ્ણુ પટેલ,

સરકારના નાયબ સચિવ.

